

Məğlubedilməz şahinlərimiz

Bu gün Azərbaycan Hərbi Hava Qüvvələrinin yaranması günüdür. Azərbaycan Hərbi Hava Qüvvələri Silahlı Qüvvələrimizin xüsusi qoşun növüdür.

Yaranma tarixi 1919-cu ildən götürül-sə də, milli hərbi qurum kimi formalaşdırılması ötən əsrin 90-cı illərinə təsadüf edir. 1992-ci il fevralın 14-də Milli Ordunun Hərbi Hava Qüvvələri (HHQ) ayrıca bölmə kimi təsis olunub və həmin vaxtdan bu tarix Hərbi Hava Qüvvələri Günü kimi qeyd edilir.

1994-cü ildə atəşkəs müqaviləsi imzalandıqdan sonra Azərbaycanda başlanan hərbi islahatlar prosesinin özəyini məhz HHQ və Hava Hücumundan Müdafiə Qoşunları təşkil edib. 1997-ci ildə Azərbaycanın Ali Hərbi Təyyarəçilik Məktəbi ilk milli hərbi təyyarəçilərimizin buraxılışına başlayıb.

Bu gün ən müasir təyyarə və helikopterlərlə arsenalını zənginləşdirən Hərbi Hava Qüvvələri və Hava Hücumundan Müdafiə Qoşunları Azərbaycan səmasını tam gücü ilə qorumağa qadirdir.

2016-cı il Aprel döyüşlərində Hərbi Hava Qüvvələri düşməne uğurlu zərbələr endirib. Döyüşdə "Mi-24" helikopterinin üç pilotu - Təbriz Musazadə, Əbu Bəkir İsmayilov və Urfan Vəlizadə qəhrəmancasına şəhid olublar.

Hava şahinlərimizin İkinci Qarabağ müharibəsində Qələbənin qazanılmasında böyük rolları olub. HHQ-nin hərbi qulluqçuları qəhrəmanlıq və şücaət nümunələri göstəriblər. Vətən müharibəsində HHQ tərəfindən düşmənin hava hücumundan müdafiə sistemini məhv etmək üçün "Qarabağ mücrüsü" adlı xüsusi əməliyyat pla-



nı hazırlanıb. Bu, hərbiçilərimizin düşmənin fikrini yayındırmaq üçün müxtəlif variantları idi.

Düşmənin bütün növ zenit-raket komplekslərini işə salmağa vadar etmək üçün mövcud aviasiya vasitələri havaya qalxıb kütləvi aviasiya zərbəsi imitasiyası etdi. Həmin imitasiya vasitələri düşmənin zenit-raket komplekslərinin məhv etmə zonasına daxil olmadan müxtəlif manevrlər həyata keçirdi. İkinci tədbir kimi düşmənin fəndi başa düşməməsi üçün Dövlət Sərhəd Xidmətinə məxsus, göyörtəsində pilot olmayan, "kukruznik" kimi tanınan "AN-2" təyyarələri düşmənin zenit-raket komplekslərinin məhv etmə zonasına yönləndirildi. Plan uğurla icra olundu və Vətən müharibəsinin ilk günlərində Hərbi Hava Qüvvələri və Hava Hücumundan Müdafiə Qoşunlarının birgə fəaliyyəti nəticəsində düşmənin hava hücumundan mü-

dafiə sistemlərinin 70 faizi sıradan çıxarıldı. "Bayraktar", "Harop", "Sky Striker" zərbə dronları düşmənin hədəflərini anında məhv etdilər.

İkinci Qarabağ müharibəsində bir neçə pilotumuz Vətən Müharibəsi Qəhrəmanı adına layiq görülüb. Onlardan iki nəfərinə bu ad ölümündən sonra verilib. Həmin müharibədə Dövlət Sərhəd Xidmətinin pilotlarından da iki nəfər şəhidlik zirvəsinə ucalıb.

Bu gün dövlətin diqqət və qayğısı sayəsində şəxsi heyətin döyüş və mənəvi-psixoloji hazırlığı yüksəldilir, aviabazaların maddi-texniki təminatı gücləndirilir, uçuş və texniki heyətin sosial-məişət şəraitinin daha da yaxşılaşdırılması istiqamətində mühüm işlər görülür. HHQ Ali Baş Komandanın istənilən döyüş əmrini yerinə yetirməyə hər an hazırdır.

"Azərbaycan"